

Sen kime gerek

Category: Goşgular, Kitapcy
написано kitapcy | 22 январа, 2025
Sen kime gerek SEN KIME GEREK

Ynsan bolup doguldyňmy, ynsan bol,
Ony başarmasaň, sen kime gerek.
Adam bolmak näme bilýärmisiňiz,
Gursagyňda urmak, ynsaply ýürek.

Agysyny aglamasaň il-güniň,
Seň üçin aglajak tapylmaz meger.
Kötekleme, taýaklama ejizi,
Taýagyň bir ujy özüňe deger.

Başyn sypa, ýeňiýoluk ýetimiň,
Bilmez sen, başyňda ne günler barmyş.
Bu gün başy gökde, dokuzy düzüw,
Ahmal, erte döwüm çörege zarmyş.

Ömrüňi ölçeme ýyllary bilen,
Bimany ömürler gury höwesdir.
Segsen ýyl sergezdan ömür sürenden,
Adam bolup ýarsyn ýaşanyň besdir.

Peseldip milletiň zenan-enesin,
Heleý diýip hetjiklänleň halynyň.
Käte göz ýetirýäň, asyl erkek däl,
Hatda, heleýçe-de bolmaýanlygyn.

Adam bolmak bagly däldir synaňa,
Aýalmyň, erkekmiň parhy nä munda.
Namysyň, abraýyň, adyň bolmasa,
Erkegem ekeniň nyrhy nä munda.

Töweregiň pesin gözläp selpeseň,
Peselersiň, bahaň gara köpükdir.
Günäler içinde kirlemejek bol,

Ozal hem dünýäniň kiri ýetikdir.

Başarsaň öz kalbyň kirin-kimrini,
Soňra töweregňi biraz ýuwjak bol.
Soňky demde gözleriňi ömürlük,
Geçeniňe arman etmän ýumjak bol.

Gyzylgül ANNAGYLYJOWA. Goşgular